

(७)

जागिए कृपा निधान जानराय रामचन्द्र,
जननी कहे बार बार जागहु मेरे प्यारे ।
राजीव लोचन विशाल प्रीति वापिका मराल,
ललित कमल वदन ऊपर कोटि काम वारे ।
बोलत खग निकर मुखिर मधर बोल सुनो श्रवण,
प्राण जीवन युगल धणी उठो मेरे बारे ।
विकसत कमलावली सु चली पुंज चंचरीक,
गुंजत कल हंस कीर कोकिल रव न्यारे ।
मानहु अनुराग पाइ प्रेम सलिल मन अन्हवाय,
भक्त वृत समाज वृक्ष गणत गुण तिहारे ।
अरुण उदित विगति शरवरी शशांक करुणदीन
दीन दीपक जोति मलिन दुति समूह तारे ।
मनोज्ञान घन प्रकाश बीते सब भय विलास,
आश त्रास तृशण तिमिर तरुण तेज जारे ।
भने वेद वंदी मुनिवृंद सूत मागधादि,
वृद वदत जै जै जै जयति कैटभारे ।

सुनत वचन अति रसाल जागे जगपति दयाल,
भागे सब विपति जाल हर्ष भयो अपारे ।
तुलसीदास अति आनन्द निरखिके मुखारिवंद
अमृत नाम भरे रसनि सुख सदन सम्हारे ।

कृपा निधान साहिब मिठिड़ा फरिमाईनि था : बोलिणा
सति श्री वाहगुरु ! साहिब मिठिड़ा बुधाईनि था त सनेह निधी
मिठी अमड़ि कौशल्या महाराणी पंहिजनि मिठनि बचिड़नि खे
राति जो आरामु कराये पंहिजे महल में आरामी थी आहे । पर
सजी राति कुशल मनाईदी रही आहे । उन खुशीअ में गद् गद्
आहे त बचिड़ा सुख सां आरामु था करनि । सुख सां राति
गुजारे प्रभाति जो दर्शन जी उत्कण्ठा सां सनेह में मगनु थी
बचनि खे जागाए थी, तोड़े श्री रामचन्द्र बचिड़ो आहे पर अमड़ि
मिठी अ जे हृदय में अपार श्रद्धा ऐं घणो आदुरु आहे । पुटु आहे
त बि आहे त परमेश्वरु । कृपा निधान आहे । कृपा जे वसि थी
मुंहिजो पुटु थियो आहे । ब्रह्मा, विष्णु, महादेवु बि जंहि खे
वन्दनु प्रणामु था करनि सो नितु नेम सां मुंहिजे चरणनि में

मस्तकु झुकाए थो ऐं पाण खे धन्यु थो मजे । उन महल खांउसि
पंहिजो ईश्वरपणो सफा भुलिजी थो वजे । अमड़ि जी कृपा खे,
वात्सल्य खे, ऊंचो ज़ाणे थो त मूं खे जो सभिको साईं साईं थो
सद्रे ऐं आदुरु थो करे उहो सभु अमड़ि जे आशीश जो
फलु आहे । मिठी अमड़ि हूंअ थी समुझे । इहो सनेहु अविनाशी
आनन्द वारो आहे जंहि में हिक बिए लाइ अनन्तु आदरु ऐं
श्रद्धा हुजे ।

सनेह निधान अमड़ि कौशल्या देवी वीणा गोद में करे
वज़ाए थी, मिठो गीतु गाए थी । सनेह में सराबोरु थियण करे
मस्तक तां साड़ी बि सरकी वेई अथसि । चोटी अ में पियल गुल
झड़ी चौधारी वसी रहिया आहिनि । इहा जग धणी अ जी अमां
गुलाबी साड़ी ओढ़ियल अमां सौभाग्यवती अमड़ि पंहिजे लालन
पुट खे थी जागाए । ओ मुंहिजी कृपा जी निधि ! (कृपा निधान
सम्बोधनु घणो करे श्रीजू महाराणी चवंदा आहिनि, अमड़ि खे
बि इहो नामु वणे थो छो त इन तरह बालिड़ी श्रीजू जी मिठी
यादि बि भरी रहंदी ऐं सरकार बि सदा प्रीतम सां गदु वेठा
आहिनि ।) जागु मुंहिजा कृपा निधान बचिड़ा श्रीरामचन्द्र !

जानिराय, अर्थाति सभिनी सर्वज्ञनि जा सिरताज, सुठी ज़ाण
वारनि जा शिरमोर, या जानियुनि जा राजा, जेके जानी आहिनि
प्रीतम आहिनि, इष्ट आहिनि, तिनि सभिनी जा महाराज या
जीय जानि जा मालिक, जागु मुंहिजा लोना सलोना बचिड़ा !
तोड़े प्रभू राजधणी थिया आहिनि पर अमड़ि खे इहे नन्दपण
जा नाम मिठा था लगनि । (इश्नान महल अमड़ि बाल राघव
जा अंग उघे त श्रीराम लालु सकुचाइजे त मिठी अमड़ि चवे
पुट मूं खे उहोई पंजनि वरिहियनि जो प्यारा बालकु थो नज़रि
अचीं जेको गुर घर में पटी खणी पढ़ण वेंदो हुएं । अमड़ि जो
वारु वारु थो चवे त बाल लालन जागु ! सारंगी अ जे
सितारुनि वांगे वारनि मां बि झांइ थी निकिरे । बचिड़े खे
खाराइण, छाती अ सां लाइण जी अंग अंग में उत्कण्ठा अथसि ।
ओ मुंहिजा चक्रवर्ती नन्दन, रघुवंश भूषण , रघुवर , रघुनाथ ,
विशाल नयननि वारा, श्रीजू जी रूप माधुरी अ जो पानु करण
वारा, गुलाब वांगुरु टिड़ियल नेणनि वारा, प्रीतिरूप तलाई अ
जा राजहंस अथवा श्रीजू जे प्रीति रूप सरोवर जा मिठी मराल,
छो त पूरण प्रीति श्रीजू महाराज जे हृदय में आहे । अथवा

प्रेमियुनि जे प्रीतिरूप सरोवर जा तवहां बई गौर श्याम राजहंस
आहियो । ओ लालण ! मुंहिजा लादुला रघुवर ! तुंहिजो वदनु
रसीलो आहे जंहि मां अमृत रस जी वर्षा थिए थी, वरी गुलिडे
वांगियां टिड़ियलु, सुगंधी युत कोमलु ! अहा हा ! उन तां
किरोड़ कामदेव घोरे छदिजनि । लाल ! जेको तुंहिजे चन्द्रवदन
जे दर्शन में सुखु आहे उहो किरोड़ काम दरस में बि सुखु न
आहे । किरोड़ कामदेव जी सुन्दरता तुंहिजे रूप माधुरीअ जे
मटु न थींदी ।

ओ मुंहिजा कुरिबवान किका ! काकुस्थ पुट राम ! उथु,
पक्षुनि जा बोल बुधु बाल रघुवर ! सभु पखी मधुर बोल था
बोलिनि, तुंहिजे जस गाइण में मगनु आहिनि, तुंहिजो जय जसु
गाए रहिया आहिनि । उथी उन्हनि जा कननि खे आराम दियण
वारा बोल बुधु । ओ मुंहिजा प्राण आधार ! गरीबि श्रीखण्ड जा
साहिब युगल लाल ! जागोटो । मुंहिजा प्राण ! तवहां जे दर्शन
लाइ तके रही आहियां, तवहां जो कुशलु कल्याणु मनाईंदी थी
जियां । मुंहिजा सनेहियुनि जा स्वामी ! रसिकनि जा प्राण
जीवन ! सुनयना कौशल्या जा बचिड़ा ! हाणे उथो । सूरजु

उदय थी रहियो आहे, पोइ कींअ उथंदो ? पुट रामचन्द्र !
कमलनि जूं कतारुं तलावनि में टिड़ी चमिकी रहियूं आहिनि ।
नवनि नवनि रंगनि जे गुलड़नि ते भंवरनि जूं टोलियूं गुंजार
करे रहियूं आहिनि जिएं प्रभात जो दास सतिगुरु जे दर ते
अची परिक्रमा देई जसु गाईदा आहिनि । लालन ! उथी दिसु
त प्रभात जो कहिड़ो न आनन्दु आहे । जानिब पुट ! ठंडी हीर
थी लगे, तोता था बेलिनि, हंसनि जा बचिड़ा पेरनि में नूपुर
पिया अथनि, छिमि छिमि था करनि । तवहां जी प्यारी कोकिलि
तवहां खे मिठिड़ा सदिड़ा करे रही आहे । शांति रस जा भक्त
हंस, दास्य रस जा भक्त तोता ऐं मधुर रस जा भक्त कोकिलाऊं,
सनेह में गद् गद् थी पंहिजे मन खे प्रेम अमृत में इश्नान
कराए, सतिसंग रूपु टारियुनि ते वेही तुंहिजा मिठा गुण था
गाईनि । बाल ! तूं त सभु ज़ाणीं थो, जानि राई आहीं । मां
बुढिड़ी माउ तोखे छा समुझायां ? महाराजनि खे बि अमड़ि जा
प्रेम भरिया सद मिठा था लगनि । उनमें मगनु आहिनि ऐं
जागणु भुलिजी वियो अथनि । अमड़ि चवे थी त पुट ! उथी,
सनेही पखियुनि खे दर्शनु देई ऐं चूणों देई आशीश खटो ।

ओभर दिशा में अरुणु उदय थी रहियो आहे, लालिमा छांइजी
वेई आहे, ज़णु सूरजु देवु दाढो कावड़ि थो करे त अजां बालक
कींअ सुमिहिया पिया आहिनि । हाणे लाल जल्दु उथो देरि न
कयो । चांदिनी राति जेठ खे दिसी घूंघटु कढी झटि हली वेई ।
चन्द्रमा बि पंहिजी कुंआरि खे वेंदो दिसी झटि क्रणाऊं समेटे
हलियो वियो आहे । हाणे जागो जानिब पुट ! दीपक जी जोति
बि फिकी थी लगे । तारा बि सभु छिपी विया आहिनि । ही
सूरजु भगुवान साक्षात् सतिचित आनन्द घनु आहे । जियं ज्ञान
जे प्रगटु थियण सां सभु दुख मिटी वेंदा आहिनि जिते किथे
ईश्वरु थो नज़रि अचे तियं सूरज जे उदय थियण सां बि
ऊंदहि जो भउ लही थो वजें मुंहिजा लाल । जाचक मंगता
रघुकुल जो सुजसु गाए रहिया आहिनि । उथी वदनि जी
कीरति बुधी, उन्हनि खे दानु देई निहालु करि । बाल ! ही
मंगता तुंहिजा नाम उचारे जै जै करे रहिया आहिनि । मधु
कैटभ खे मारण वारा, हरिणाकशियप जो उधारु करण वारा
भक्तनि जा रक्षक तवहां जी जै जै हुजे । इयें था चवनि । उथु
लाल ! मूं खे अजु सचु बुधाइ त तूं उहो पार ब्रह्म आहीं छा ?

सभेई इयें आशीशूं था दियनि त प्यारा रघुकुल चन्द्र तवहां जे
जस जो नगारो सदाई वजंदो रहे । तवहां जे चरणनि में सदा
सुख सौभाग्य जो निवासु थींदो । अमड़ि जा मिठा बोल अमृत
जे बूंदुनि समान पाए प्रसन्न वदनु, सारे जग जो धणी, मिठो
मालिकु, दया जो सागरु, रस जो समुद्र शोभिया सिंधु साहिबु
जागियो । युगल जे जागण सां संसार मां विपति जाल सभु
भजी विया । जाते काथे आनन्द मंगल हर्ष हुल्लास जी लहरि
फैलिजी वेई । सहचरियुनि में शोरु मची वियो त “युगल धणी
जागिया आहिनि” । दर्शन सां अपूर्व आनन्द जो मेघु वरिण
लगो ।

गोस्वामी थो चवे त युगल सरकार जे आलस भरी मधुर
झांकी अ जो दर्शनु करे सहेलियूं सेवा जो सामानु हथनि में करे
सेवा में सावधान आहिनि । युगल लाल बि मुखारिविन्दु धोई
सणिभ में मुखु दिसी ब्रह्मणनि खे अनन्त वस्त्र, आभूषण दान
करे अची अमड़ि जी गोद में बृजमानु थिया ।

‘ताकत कृपा कोर जननी की कब भोजन करिवावे ।’
अमड़ि जे हथिड़नि सां सुन्दर कलेऊ था करनि । जेके सदा

यज्ञ भोक्ता, विश्व निवाजी संसार जे भरण पोषण करण वारा
से अमडि जे खाराइण लाइ सिकंदा था रहनि । दास हथ जोड़े
अलबेली सरकार जी जै हो, आनन्द निधि युगल जोड़ी अ जी
जै हो चई अमृत नाम जी रट लगाए रहिया आहिनि ऐं पंहिजी
पंहिजी सेवा जे आनन्द में मगनु आहिनि ।

कृपाल साईं अमां जे मुख में अमृत नामु, हृदय में युगल
जे सुखनि जी अभिलाषा आहे । सदां युगल जा मंगल था
मनाइनि ।

मिठिड़े बाबल साईं अमां जी सदाई जै ।